

Putrevu Raghavendra Rao
B. E. (Elec)

Divisional Engineer,
A. P. S. E. BOARD.

కొత్త కథ

గుప్పెడు పుగకుదుగ్గు నోట్లో వేసుకొని ఆకాశం వంక చూస్తూ నొసలు చిట్లించి ఆలోచనను ప్రారంభించింది డిటెక్టివ్ నల్లక్క. అద్భుతమూ, అపూర్వమూ, అనిర్వచనీయమూనైన ఆమె అపరాధపరిశోధనలో తొలిక్షణం ప్రారంభమైంది. ఆమె అనుభవ పూరితమైన పరిశోధనకు కావలసిన సామగ్రి బహు స్వల్పం. విలువైన గోల్డ్ పేక్ సిగరెట్లుకానీ, వేడి వేడి కాఫీ కానీ, గంటకు వందమైళ్ళ వేగంతో వెళ్ళే మోటార్ సైకిల్ గానీ, లేదా కనీసం ఒక థర్డు హ్యాండ్ జీపుకారుకానీ ఆమెకు అవసరం లేదు.

డిటెక్టివ్ నల్లక్క నిరాడంబరపు మనిషి. అతి నిరాడంబరమైన స్త్రీ. ఆమె కాళహస్తి నేతచీర కట్టుకున్నది. కార్వేటిన్ గరం రవికె తొడుక్కున్నది. కానీ వెడల్పు కుంకుమ పెట్టింది. కొండంత కొప్పు పెట్టింది. ఆ కొప్పులో చేరెడు చేమంతి పూలు ముడుచుకొన్నది.

ముక్కుమీద వేలుంచి నత్తును అటూ ఇటూ కదిలిస్తూ ఎక్కడ పోయింది వుంగరం? ఎలా పోయిందా ముద్దుటుంగరం? ఎలా పోయిందా ముద్దు టుంగరం? అని దీర్ఘాలోచన ప్రారంభించింది.

ఆ వుదయం సరిగ్గా ఎనిమిది గంటలప్పుడు కొండా రెడ్డిగారు తలంటు కొంటూ వసారాలోని కిటికీదగ్గర వుంచాడా వుంగరాన్ని. వుంగరాన్ని అక్కడ వుంచినప్పుడు చూచినవారు ఇద్దరు. తల అంటుతున్న చిక్కయ్య, నూనెగిన్నె తెచ్చిపెట్టిన మహాలక్ష్మమ్మ.

ఇద్దరిలో ఎవరో ఒక్కరు తీసి వుండాలి. మహాలక్ష్మమ్మ తీసి వుంటే అసలు పేచీనే లేదు. ఇల్లాలు, సందేహమల్లా చిక్కయ్యమీదే.

అనుమానం ద్రువపడడానికి సాక్షులు అవసరం లేదు. ఎంత మంచి వాడికైనా కాంతా, కనకాలను చూస్తే మతి భ్రమిస్తుందని గత కాలం ఋజువు చేసిన సత్యం. ఐనపుడు చిక్కయ్య ఎంతటి అమాయకుడైనా మరెంతటి మంచివాడైనా సరే ఉంగరం కన్పించినప్పుడు సమయానికక్కడ ఎవరూ లేనప్పుడు కాజేయడంలో ఆశ్చర్యమేముంది ?

చిక్కయ్య దొంగిలించాడు అని ఘంటాపథంగా అంటున్నాడు కొండారెడ్డి. కాదు అని ఛెప్పలేక పోతున్నది మహాలక్ష్మమ్మ.

దాసీ మనిషి నల్లక్కమాత్రం చిక్కయ్యను అనుమానించడంలేదు. ఆమెకు తెలుసు. ఎంత పేదతనమైనా చిక్కయ్య దొంగిలించడనీ అతనిలో నీతి నిజాయతీ వున్నదని. క్రీతం ఒక్కసారి ఇలాగే ఆవులు మేపే సిద్దయ్యను అనుమానించడం జరిగింది. అలాంటిదే ఈ వ్యవహారం కూడా అనుకున్నదామె.

కొండారెడ్డి చిక్కయ్యను పిలిపించి ఎముకలు గుల్లచేయిస్తానని బెదిరించాడు. ఒకటి రెండు దెబ్బలు కూడా తగిలించాడు. పాపం చిక్కయ్య ఆపాదమస్తకం వణికిపోతూ “ఆ ఏడు కొండలవాడి సాక్షిగా నేనేమీ ఎరుగను తండ్రీ” అంటూ బోరుమన్నాడు. అప్పుడే వచ్చిన కరణంగారు మాత్రం చల్లగా అన్నాడు. సమస్యను సులభంగా పరిష్కరించడానికి పోలీసులకు కబురు చేయడమే మంచిదని.

పోలీసుల మాట వినగానే చిక్కయ్య గుండెలు పగిలి పోయాయి.

చివరికి భార్య పిల్లల్ని వదిలి జైలుకు వెళ్లవలసి గడియలు వచ్చాయని నిశ్చయించుకొన్నాడు.

అనుకొన్నట్లే కరణంగారు చిన్న రిపోర్టు తయారుచేశాడు. కొండా రెడ్డిగారి బంగారు ముద్దుటుంగరాన్ని చిక్కయ్య దొంగిలించాడనీ ఋజువు కావడానికి ఆధారాలున్నాయనీ వెంటనే ఛర్య తీసుకోవాలనీ సబ్ ఇన్స్పెక్టర్ గారికి కంప్లెయింట్ పంపించారు.

నల్లక్క చేతెడు నిండుకూ రాగులు పోసుకొని పెద్దచేటలో తిరుగలి నుంచి దానిముందు కూర్చున్నది. తిరుగలితో పాటూ ఆమె ఆలోచనలు కూడా తిరుగుతున్నాయి. తేరు కదులుతుంటే పూలు రాలినట్లు తిరుగలి తిరుగుతుంటే పిండి రాలుతోంది.

“నలుగురు పిల్లలు గలవాడు. రెక్కాడితేనేగానీ బొక్కాడని పరిస్థితి. ఇన్ని సంవత్సరాలైనా నాయిగదా! ఏ ఒక్కర్నీ పల్లెత్తుమాటన్న పాపాన పోలేదు. నిండు కుండలాంటి మనిషికి ఎంత శ్రమ వచ్చింది పాపం, అయ్యో దేవుడా!” అనుకుంటూ తనలో తాను ఆలోచించుకుంటున్నది నల్లక్క.

ఆ వూరినుండి పోలీస్ స్టేషన్ అరమైలుకూడా లేదు. సమయానికి సబ్ ఇన్స్పెక్టర్ జె. డి. ఘనే స్టేషన్లో వుండటంవల్ల రిపోర్టు నందు కొన్నాడు. ఓ మారు అటూ ఇటూ చూచి “ఏయ్ టు ఒన్ టు యు అండ్ టు ఒన్ పోర్ గెట్ రెడీ” అన్నాడు. రిపోర్టు తెచ్చిన మనిషివంక తేరి పారజూచి “నువ్వు వెళ్లవోయ్! వెనకే వస్తున్నామని చెప్పు అన్నాడు”

మిష్టర్ జె. డి. ఘనే ఆ స్టేషన్కు వచ్చి ఏడాది పై చిలుకైంది. అంతవరకూ అక్కడో కేసైనా పట్టుకోలేదు. దానికొక ప్రత్యేక కారణ

ముంది. ఆ పల్లెటూళ్లలో పోలీస్ స్టేషన్ ఎందుకు పెట్టారో తెలియదుగానీ ఒక ఖానీకూడా జరగదు. పోనీ కనీసం గాయాలు తగిలేలా కొట్టుకుంటారేమో ననుకొన్నా ఒకరి మీదొకరు చెయ్యి చేసుకోరు. దొంగతనాలు అసలే లేవు. ఉంటే గింటే చెరకుతోటలో పడి వోకర్రవిరుచుకున్నాడనో, లేదా కొబ్బరి బొండాం దొంగలించాడనో, లేక కరిబూజకాయ కోసుకున్నాడనో కేసులుంటాయి. ఆ దొంగతనాలు స్టేషన్ దాకా రావు. వచ్చినా అందులో పరిశోధనేముంది? చేతినిండా పనేముంది? అందుకే జె. డి. ఖనే గోళ్లు గిల్లుకుంటూ కూర్చుంటాడు మంచి మంచి డిటెక్టివ్ నవలలు చదివి పడుకొని కలలో కొత్త కొత్త అనుభవాలు పొందుతుంటాడు. ఒకనాటి రాత్రి కలలో వంద మందికి చెప్పాడు. “వీదో పెద్ద పెట్టె పార్సెలు వచ్చిందట. ఆ పెట్టెను విప్పితే అందులో మొసలి మార్కు ముద్ర, దానితోపాటు క్రింది ముక్కూ చెవుల్లేని తల కన్పించిందట. ఆ మార్కును పరిశీలించి ఆ తలను పరిశోధించి తానో డిటెక్టివ్ చివరికి హంతకుణ్ణి కనిపెట్టినట్టు తన పేరు పత్రికల్లో పడడట, తన ఫోటో తానే చూచుకొన్నట్టు.”

ఇలాంటి ఆలోచనలున్న వుడుకు రక్తం పొంగే మనిషి జె. డి. ఖనే. మిస్టర్ ఖనే తాత్కాలికంగా దొరికిన ద్విచక్ర శకటాన్ని ఆరోహించి టూ ఒన్ టూ, టూ ఒన్ ఫోర్లను తన వెంట పరుగెత్తి రమ్మని ఎకాయెకిని కొండారెడ్డిగా రింటిముందు వచ్చి వాలాడు.

తక్షణం పెన్సిల్ అందుకొని నోట్ బుక్ తెరచి ప్రశ్నల వర్షం ప్రారంభించాడు.

“మిస్టర్ రెడ్డిగారూ మీ పూర్తిపేరు ఏమన్నారూ?”

“శేషారెడ్డి కొండారెడ్డి.”

“ మీ వయస్సు ? ”

“ అవన్నీ ఎందుకండీ ? ”

“ అవసరం వుందండీ. ”

“ అరవై. ”

“ మీ లీ పూరికి వచ్చి ఎన్నాళ్ళయింది? ”

అదేం ప్రశ్నండీ — అస లీ పూరు పుట్టినప్పటి నుండీ మా తాత లిక్కడే వున్నారు పూరుముందో, మేం ముందో ! ”

“ సరి సరి ఈ పూళ్లో మీ కెవరై నా విరోధులున్నారా ? ”

“ విరోధులా? మా కెవరున్నారు ? ఎవ్వరూలేరు ? ”

“ మంచిదే — అసలు మనం కార్యక్రమంలోనికి దిగుదాం. మీరు ప్రొద్దున్న ఎన్నిగంటలకు లేచారు ? ”

“ ప్రొద్దు పుట్టకముందే, ”

“ ఐదు గంటలుంటాయా? ”

“ కావచ్చు. ”

“ లేచిందే ఏం చేశారు? ”

“ ఏంచేస్తాం ? పొలానికి వెళ్ళి వచ్చాం. ”

“ అప్పుడు మీ చేతిలో వుంగరం వుందా ? ”

“ ఆహా ? ”

“ మళ్ళీ ఎక్కడికి వచ్చారు. ”

“ ఇంటికే ! ”

“ ఆ వచ్చి ? ”

“ వచ్చి తలంటుకోవాలని చిక్కణ్ణి రమ్మన్నాను. ”

“ తలంటుకోవడమంటే ఏమిటండీ ? ”

“అదేం ప్రశ్నండీ? మీ రెప్పుడూ తలకంటుకోలేదన్న మాట.”

“అందుకే అడుగుతున్నా”

“నూనె తలకు మద్దిస్తారులెండి” అన్నాడు కరణంగారు.

“తలకంటుకొనేటప్పుడు చేతిలో వుంగరం ఎందుకు తీయవలసి వచ్చింది?”

“రాళ్ళకు నూనె దిగుతుందనీ తీశాను.”

“అసలు నూనె అంటడం తలకుగానీ చేతికి కాదుగా? ఐనపుడు చేతి వుంగరానికి ఎలా అంటుకుంటుంది.”

“నూనె ఒళ్ళంతా తగుల్తుంది గదండీ?”

ఐయాం వెరీ సారీ! ఇది నమ్మదగిందిగా లేదు. మీరు మొదట చెప్పిందేమిటి? తలంటుకోవాలన్నారు గానీ చేతి కంటుకొంటుందన్నారు?”

“మీ కనుమానంగా వుంటే చిక్కణ్ణే అడగండి.”

సబ్ ఇన్ స్పెక్టర్ జె. డి. ఘనేగారు సిగరెట్ కేస్ తీసి సిగరెట్ ను పెదిమల మధ్యనుంచి క్షణం ఆలోచించి “మిస్టర్ చిక్కడూ జరిగింది జరిగినట్లు చెప్పు. ఏమీ భయపడకు. తలకంటుకొనేటప్పుడు నూనె చేతికేలా అంటుకొంటుంది? అసలు తలంటే వాడవు నీవు కదా? నీ చేతిలో వుంగరం తియ్యాలి గానీ ఆయన చేతిలో వుంగరం ఎందుకు తీయవలసి వచ్చింది.”

“చిత్తం దొరగారూ! నూనె ఒంటికంతా కూడా పట్టిస్తామండీ.”

“దేర్ యు ఆర్. అలా చెప్పు. ఒళ్ళు కూడా పట్టావన్న మాట. ఇప్పుడు చెప్పు. ఉంగరం తీసి ఎక్కడ పెట్టాడు?”

“ఈ కిటికీలోనండీ?”

“ నువ్వు చూచావా? ”

“ చూశానండీ! ”

“ ఒళ్ళుపట్టాక నువ్వు ఎక్కడికెళ్ళావు? ”

“ కొంచెం కుంకుడుకాయ లిమ్మని నల్లక్క నడిగానండీ. ”

“ నల్లక్క ఎవరు? ”

“ మా ఇంటి దాసీది ”

“ ఆమె నిలా రమ్మనండీ. నేను చూడాలి. ”

కరణంగారు గావుకేక పెట్టారు.

“ ఒసేయ్ నల్లక్కా ఇలా వచ్చిపో! ”

“ వస్తా వస్తా! ఈ చేరెడు ఐపోనీ ”

“ వాటీస్ దిస్? చేరెడేమిటి చేరెడు ” అన్నాడు సబ్ ఇన్ స్పెక్టర్.

“ రాగులండీ ”

“ రాగి. ఎ కైండ్ ఆఫ్ ఫుడ్ — దాన్నేం చేస్తారు? మాట్టా చేస్తారు గదూ? ”

“ సంగటి చేస్తారండీ? ”

“ సంగటి. అదేమిటి? ”

“ అది ముద్దగా వుంటుందిలెండి ”

“ ఓ - ఐసీ - పొలాల్లోకి తట్టలో వట్టుకెడుతారు గదూ. ”

“ అవునండీ ”

దెన్ - వేరీజ్ దట్ నల్లక్క. ఏ టు ఒన్ టు గెట్ హార్ ఎట్ వన్స్ ”

నల్లక్క వచ్చి అక్కడ నిలబడింది. ఆమె నడుము మీద గంప నుంచుకొన్నది. మిష్టర్ జె. డి. ఘనే ఆమెను ఎగా దిగా చూచి “ వో మై గుడ్ గాడ్. షి అప్పియర్స్ జస్ట్ లైక్ ఎ చెంచుభామ. ”

“ ఏమిటండీ కరణంగారూ పిలిచారు? ” అన్నది నల్లక్క.

“ దొరగారు రమ్మన్నారు ”

నల్లక్క సబ్ ఇన్ స్పెక్టర్ వైపు తీక్షణంగా చూచి వంట గదిలోకి వెళ్ళిపోతుంటే ఇన్ స్పెక్టరన్నారు.

“ ఇదిగో అమ్మాయ్. ఈ చిక్కడికి కుంతుడుకాయ లిచ్చింది నువ్వేనా? ”

“ అవును ”

“ అప్పుడతని చేతిలో ఏముంది? ”

“ నూనె జిడ్డు ”

“ అది కాదమ్మాయ్? ఉంగరం వుండాలి. ”

“ ఉంగరమా? ”

“ ఆ — ”

“ లేదు ”

“ ఇంకేముంది ”

“ ఇంకేమీ లేదు. ”

“ చెయ్యి కడుక్కున్నాక ఎక్కడికెళ్ళాడు ”

“ వాళ్ళింటికి ”

“ నేరుగా వెళ్ళాడా? అటూఇటూ చూస్తూ వెళ్ళాడా? ”

“ క్రింద చూచే నడిచిపోయాడండీ. ”

“ ఐ - సీ - నువ్వు ఎన్నాళ్ళనుండి వున్నావిక్కడ? ”

“ పుట్టినప్పటినుండి? ”

“ నీ వయస్సెంత? ”

“ అదేంమాట బాబూ! ఇచ్చీ తీసుకొనేవాళ్ళలాగా ”

“ యు మస్ట్ ఆన్సర్ మి. ఎంత వయస్సు? ”

“ఆ రచ్చమీద వేపచెట్టుకూ, రావిచెట్టుకూ పెళ్ళయినప్పుడు పుట్టానటండీ. మా అవ్వ చెప్పింది.”

“వాట్ ! వాట్ ! అదెప్పుడు జరిగింది ?”

“పాతికేళ్ళు కావచ్చు లెండి !”

“ఆ పెండ్లి ఎందుకు చేశారు ? అసలు మనుషులకే పెండ్లి చేసేవాళ్ళు లేకుంటే ఈ చెట్లకేమిటి పెండ్లి. ఇల్లిట రేట్స్.”

“ఆ విషయం మమ్మల్నడిగితే మాకేం తెలుస్తుం” దండీ. అలాగా పెళ్ళిళ్ళు అన్ని వూళ్ళలోనూ చేస్తారు అన్నాడు కరణంగారు.

ఆల్ రైట్. పాతికేళ్ళు. అంటే ట్వెంటీఫైవ్ : - నువ్వు ఎన్ని గంటలకు వచ్చి పని ప్రారంభిస్తావు ?”

“రెయ్యి, తెల్లవార్లూ, పొద్దస్తమానూ ఇక్కడే వుంటాను.”

“నీకూ చిక్కనికీ బంధుత్వమా ?”

“ఏం దేందీ ? ఈ సారి అనండీ ఆ మాట ?” నల్లక్క వురిమి చూస్తూ లోపలికి వెళ్ళిపోయింది.

“ఇల్లిటరేట్ బ్రూట్స్ - ఏం చిక్కడూ నీకా అమ్మాయ్ ఏం కావాలి ?”

“వాళ్ళు వేరు మేము వేరు కులం దేవరా ?”

“ఓహో ! ఇప్పుడు నేరం నీమీద ఆరోపింపబడింది, నీ ఇంటిని సోదా చెయ్యాలి. ఏక్కడ మీ ఇల్లు ?”

“ఆ చివర వుందండీ.”

“కరణంగారూ మీరు రండి” అంటూ సబ్ ఇన్ స్పెక్టర్ సాగబారాడు. టు ఓన్ టు ఆయన హేట్ తీసుకొన్నాడు. టు ఓన్ ఫోర్ ఆయన

సిగరెట్ కేసు తీసుకొన్నాడు. మిస్టర్ జె, డి. ఘనే టక టక మని నడక ప్రారంభించాడు. ఆయన వీధిలో వెడుతుండగా ఆబాల గోపాలం వేయి కళ్ళు చేసుకొని చూశారు.

“చిక్కని కొంప కాళీ అవుతుంది,”

“పాపం జైలుకు పోతాడు,”

“అపరాధం వేస్తారేమో.”

“ఉంగరం ఇచ్చేస్తే వదిలేస్తారు.” తలో మాట అంటున్నారు.

చిక్కన్న ఇంటివద్దకు వచ్చి ఆగాడు. అదొక చుట్టు గుడిసె, వెదురు బద్దల తడికను తొలగించి సబ్ ఇన్ స్పెక్టర్ లోపలికి అడుగు పెట్టపోతుంటే అప్పుడే బయటనుండి వచ్చిన చిట్టెమ్మ అన్నది.

“బాబ్బాబూ! లోపల పేరంటాలుంది. చెప్పలు తీసి లోపలికి వెళ్ళండి.”

“వాట్ ”

“మీ రేమైనా చెప్పండి. చెప్పలు తీయకుండా లోపలికి అడుగు పెట్టనివ్వను.”

చిట్టెమ్మ కడపకడ్డంగా నిలబడింది.

“అంతేనండి బూట్లు విప్పకుంటే లోపలికి పోనివ్వరు” అని నసిగాడు కరణంగారు.

“పోతే ఏమవుతుంది?” గర్జించాడు జె, డి. ఘనే.

ఉలిక్కిపడ్డాడు కరణంగారు. అదిరిపోయాడు చిక్కడు.

చిట్టెమ్మ అన్నది గదా!

“దొరగోరూ, ఈ గొంతులో వూపిరి వుండేదాకా చెప్పులేసుకొని లోపలికి పోలేరయ్యో! ఇది కటారి చెంగని కూతురు. ఏం గళ్ళు కేస్తారా?

అంటూ ముట్టూ, మంచి చెడ్డాలేకుండా ఇంట్లోకొస్తే పేరంటాలు మండి పోతుంది " అంటూ ప్రారంభించింది.

“ ఐసీ ” అంటూ కళ్ళ జోడు తీసి చేతి రుమాలుతో తుడిచి దానిని జేబులో పెట్టుకుని బూట్లు విప్పాడు నట్ ఇన్ స్పెక్టర్.

మిస్టర్ మనే అద్భుత పరిశోధన ప్రారంభమైంది. మూడు దొంతులూ క్రిందకు దించారు. ఒక దొంతి నిండుకూ చింతగింజలున్నాయి. రెండో దొంతి నిండుకూ వరి పొట్టూ సీతా ఫలాలూ వున్నాయి. మూడో దొంతిలో గంపెడు వెంట్రుకలు, పాత క్షవరపు కత్తులు, చినిగి పోయిన ఆడపం కన్పించింది.

అటకమీద ఒక సింగీతం. రెండు కొదాలు ఒక కొయ్య పెట్టె నిండుకూ చిట్టికోళ్ళ వల కన్పించాయి. జె. డి. మనే పిగరెట్టు వెలిగించి గట్టిగా దమ్ములాగి కాగుకు ప్రక్కనున్న గోడ గూటిలో చెయ్యి పెట్టాడు. చుర్రుమని అంటుకపోయింది చిటికెన వ్రేలు. వ్రేలు వెనక్కిలాగి పళ్ళతో కొరికి “ తేలు తేలు ” అంటూ పొలికేక పెట్టాడు. ఆ గూటిలో నుండి తేలును బయటికి తీసేదెట్టా? చిక్కడు పరుగెత్తుకొంటూ వచ్చి ఒక పాత పేలికను లోపలికి దోసి బయటికి లాగాడు, ఒకటి గాదు రెండు తేళ్ళు. కణికడేసి వున్న ఆ వృచ్చికాల చూచిందే మిస్టర్ మనే తేలకళ్ళు వేశాడు.

పరిశోధన ఆగిపోయింది. పరిచర్య ప్రారంభమైంది. టు ఒన్ టు, టు ఒన్ ఫోర్ ఇద్దరూ చెరో విసనకర్ర తీసుకొని విసరడం ఆరంభించారు. కరణంగారు తేలు మందు పోసే జగ్గయ్య కోసం పరుగు తీశాడు. చిక్కడు గడగడలాడిపోతున్నాడు. చిట్టెమ్మ అయోమయావస్థలో పడిపోయింది.

ఐదు నిమిషాలకల్లా జగ్గయ్య పరుగెత్తుకొంటూ వచ్చాడు. అతని చేతిలో ఏదో పచ్చి ఆకు వున్నది.

“ ఎక్కడ కుట్టించండి? ” అడిగాడు జగ్గయ్య. భగ్గు భగ్గున మండి పోతున్న కుడిచేతి చిటికెన వేలిని చూపెట్టాడు మిస్టర్ జె. డి. ఘనీ.

జగ్గయ్య ఏదో గొణుగుతూ తన కుడిచేతి చిటికెన వ్రేలి మీద ఆకు పసరు పిండుకొన్నాడు.

సబ్ ఇన్ స్పెక్టర్ ఆశ్చర్యచకితుడై “వో మై గాడ్ అదేమిటయ్యా! నన్ను కుట్టించి. నీవు మందు వేసుకుంటున్నావ్” అని కేక పెట్టాడు.

“అదంతేలెండి. మనకు ఏ అవయవంమీద ఏ భాగంలో కుట్టించో ఆ భాగంలో తన అవయవం మీద మందు పోసుకొంటే ఆ నొప్పి తగ్గిపోతుంది.” అన్నాడు కరణంగారు విశదీకరించి.

“భేష్. ఏచ్చారు : వట్టి బ్రూట్స్” అంటూ వైకి లేచాడు మిస్టర్ ఘనీ.

అతని నిరసనకు లోలోపల మండిపడ్డాడు జగ్గయ్య. తేలుకాటుకు వైద్యం చేయడంలో తనకు పదేళ్ళ అనుభవముంది నోటికి చేతికి తాళం జేస్తూ వచ్చినవారల్లా గలగలా నవ్వుతూ వెళ్ళారు. ఈయనేమోనమ్మడు. ఉహు— ఈ దొరలంతా ఇంతేలే! అనుకుంటూ వెళ్ళిపోయాడు జగ్గయ్య.

సబ్ ఇన్ స్పెక్టర్ గారు చిటికెన వ్రేలిని చప్పరించుకొంటూ కొండారెడ్డి గారింటికి వెళ్ళారు. ఆయన అడుగుల్లో అడుగులు పెట్టుకుంటూ పోలీసులు కూడా వెళ్ళారు.

“మిస్టర్ కొండారెడ్డిగారూ : చిక్కణ్ణి అరెస్టు చేస్తున్నాను. అనుమానం ద్రువపడింది కానీ ఆధారాలు సరిగ్గాలేవు. ఋజువు చేసుకోండి” అన్నాడు సబ్ ఇన్ స్పెక్టర్.

“అదెంతపనండీ. కావలసినంత మంది సాక్షులన్నారగా” అన్నాడు కొండారెడ్డిగారు మీనం మెలివేస్తూ.

“నడవ్వోయ్ స్టేషన్ కు” పిడుగులా విరుచుక పడ్డాడు మిస్టర్ జె. డి. ఘనే.

“ఎందుకూ?” ఉరుములా విన్పించింది వంటగదిలోనుండి ఈశబ్దం.

“ఓ — నల్లక్కా! ఏమిటి కథ” అన్నాడు కరణంగారు విస్తుపోతూ.

“చిక్కన్న దొంగిలించలేదు వుంగరాన్ని.”

“ఐతే ఇంకెవరు దొంగిలించారు” కర్కశంగా అన్నాడు కొండారెడ్డి.

“ఎవరూ దొంగిలించలేదు.”

“ఆ - అది నీదగ్గరే వుండేమిటి?” వ్యంగ్యంగా ప్రశ్నించాడు సబ్ ఇన్ స్పెక్టర్.

నల్లక్క కడపలో నిలబడి అన్నది. “నాకొక అనుమానం వుంది. మీరందరూ ఇక్కడే కూర్చోండి. పావు గంటలో ఏ విషయమూ చెపుతాను” అన్నది నల్లక్క.

కొండారెడ్డి ముక్కుమీద వేలుంచుకొన్నాడు. ఏదో రహస్యం వుందనుకొన్నాడు సబ్ ఇన్ స్పెక్టర్. చిటికెనవ్రేలిని చప్పరిస్తూ కుర్చీలో కూలబడి “నీకు సహాయంగా పోలీసులు కావాలా?” అన్నాడు.

నల్లక్క ఆమాటను వినిపించుకోకనే ఇంటికి వాకిటకూ నాలుగు మార్లు తిరిగింది. ఆమె ఎవరిని వెతుకుతున్నదో ఒక్కరికీ అర్థం కాలేదు. కానీ ఏదో కృతనిశ్చయంతో వున్నట్టుంది.

“ఏమిటి ఈ వూళ్లో నల్లక్కగూడా పెద్ద డిటెక్టివ్ అయిపోతున్నట్టుండే” అన్నాడు మిస్టర్ ఘనే నవ్వుతూ.

“ డిటెక్టివ్ అంటే ఏమిటండీ ” అమాయకంగా ప్రశ్నించాడో రైతు.

“ అదొక బిరుదులే ” అన్నారు కరణంగారు.

“ కాదు డిగ్రీ ” అన్నాడో యువకుడు.

నల్లక్క గబగబా లోపలికి వెళ్ళి గుప్పెడు నిండుకూ ఏదో పట్టుకుని మళ్ళీ బయటకు వచ్చింది. అందరూ చూస్తుండగానే పెరటిలోకి వెళ్ళింది. టు ఒన్ టూ వుండబట్టలేక ఆమె వెంబడే వెళ్ళాడు. ఆమె “ బో బో బో బో ” మంటూ మళ్ళీ లోపలికి వచ్చింది.

“ వాటీజ్ ది మీనింగ్ ఆఫ్ బో బో - ఈజి ఇట్ ఎ మంత్రం? ” అన్నాడు మిస్టర్ ఘనే.

“ కాదండి - కోడిని పిలుస్తోంది ” అన్నాడు కరణంగారు.

“ అయ్యాం వెరీ సారీ. నేను వెజిటేరియన్ని ” అంటూ పైకి లేచాడు సబ్ ఇన్ స్పెక్టర్.

కొండారెడ్డిగారికి అర్థమైపోయింది. దొరగారికి కోడిని కోసి వండి పెట్టి ఏదో తారుమారు చేయాలనుకొన్నది నల్లక్క అనుకొన్నాడు.

“ ఏందే చెప్పి ఏడవక పోయావా? ” అంటూ గద్దించాడు.

ఉండండి అయ్యగారూ! ఐదు నిమిషాల్లో ఉంగరం విషయం తేల్చేస్తాను. ” అంటూ కొక్కరిస్తూ దగ్గరికి వచ్చిన కోడి వుంజును పట్టుకొన్నది నల్లక్క.

కోడివుంజు మెడక్రింద వున్న బొండను పిసికి “ ఉంది.... ఉంది ” అంటూ ఇల్లెగిరిపోయేలా అరచింది నల్లక్క. సబ్ ఇన్ స్పెక్టర్ స్తబ్ధుడై

రెండు మూడు క్షణాలకు తేరుకొని " ఎక్కడుంది " అంటూ దగ్గరకు వచ్చాడు.

" ఇదో పట్టిచూడండి. చేతికి తగులుతుందంటూ కోడిని అందివ్వబోతే మిస్టర్ ఘనే " చూడవోయ్ ఏమిటీ నాన్ సెన్స్! " అంటూ టు ఒన్ టూ వంక చూచాడు. అతడు కోడిపుంజు నందుకొని బొండ్లను తడివి చూచి " ఉంది లెండి " అన్నాడు.

మిస్టర్ ఘనే నమ్మలేక కుర్చీలో చేరగిలబడి పై కప్పును చూస్తూ -

" మిస్టర్ రెడ్డిగారూ! మీరు చెప్పండి. ఆకోడి గొంతులో ఉంగరం ఉందా? " అన్నాడు.

కొండారెడ్డిగారు కోడినందుకొని బొండ్లపట్టి నలిపి " అరే ఉందే " అంటూ కసుక్కున నవ్వాడు.

" వండర్! వండర్! మార్వెలస్. మై డియర్ నల్లక్క! డి డెక్టివ్ నల్లక్క! ఏదీ ఉంగరాన్ని చూపిస్తారా? " అంటూ పైకిలేచి అన్నాడు మిస్టర్ ఘనే.

చిటికెలో కోడిని ఖానీ చేసింది నల్లక్క గొంతు క్రింద బొండ్లను బయటికి తీసి బాకుతో రెండు బద్దలు చేసింది. అద్భుతం! అపూర్వం! అమోఘం! ఆశ్చర్యం! ఎగిరి గంతేశాడు సబ్ ఇన్స్పెక్టర్ మిస్టర్ జె. డి. ఘనే. " ఒహోహో! వాట్ ఏ బ్రమండస్ ఇన్ వెస్టిగేషన్! సస్పెన్స్! సస్పెన్స్! ఎవ్విరి మూవ్ మెంట్ విత్ సస్పెన్స్.... ఓ డి డెక్టివ్ నల్లక్కా! నీ సాటి రాగల డి డెక్టివ్లు ఈ జగత్తులో లేరు. కేవలం ఒకే కోడిని ఖానీ చేసినా అది తప్పుకాదు. చట్టం అనుమతిస్తుంది. నీ అద్భుత పరిశోధనా శక్తి ఎవరికుంది? నీ అఖండ మేధా సంపన్నత ఏ డి డెక్టివ్ కు

ఉండి ఏడ్చింది? అహా కనీసం ఒక్క చుక్క పెట్రోలు నష్టంలేకనే, ఒక సిగరెట్టునైనా కాల్చకనే. ఒక్క ఫర్లాంగైనా నడవకనే, ఏ శిథిల గృహమూ పరిశీలించకనే కనీసం కాలు కదలకనే, ఉన్నచోటనే ఉండి దొంగను కనిపెట్టావు. బ్రమండస్..... బ్రమండస్! నీ పరిశోధన చరిత్రలోనే అపూర్వం. ఈ ఒక్క ఇన్సిడెంటు చాలు. నీ ఖ్యాతి ఖండ ఖండాలు వ్యాపించడానికి.

“ఓ మైడియర్ నల్లక్కా, ఒహో డిటెక్టివ్ నల్లక్కా! నీకు నా హార్టీ కంగ్రాచ్యులేషన్స్. నీ కీర్తి భూన బోంతరాళాలు వ్యాపించుగాక!

“ఎలా తెలుసుకున్నావ్? ఏ విధంగా వూహించావ్?” అరగంట అవర్గంగా ఉపన్యసించాడు. మిస్టర్ జె. డి. ఘనే. నల్లక్క అలాగే స్తబ్ధురాలై నిలబడిపోయింది. ఉపన్యాసం ముగిశాక “అదేం మాటలు అయ్యగారూ! ఒకటి అర్థంకావు అంటూ గుప్పెడు పొగాకు దుగ్గు తీసి పుక్కిటి కెక్కించింది.

మిస్టర్ ఘనే మరొక సిగరెట్టు ముట్టించి “మిస్టర్ చిక్కడూ! ఐయాం వెరీ సారీ. ఎక్స్క్యూజుమి” ఇంక వెళ్ళవచ్చు” అన్నాడు.

కొండారెడ్డిగారు ముద్దుటుంగరాన్ని వ్రేలికి తగిలించుకున్నాడు. మిస్టర్ ఘనే సెలవు తీసుకొని తన ద్వితీయ శకటాన్ని అధిరోహించాడు. డిటెక్టివ్ నల్లక్క సబ్ జన్ స్పెక్టర్ అమాయకత్వానికి మెల్లగా నవ్వుతూ వంటగది లోకి వెళ్ళిపోయింది.

